

Magnus Gunnarsson
maggi@sosialurin.fo



Hugo Fjørðoy 85

Mánadagin 5. juli verður Hugo Fjørðoy í Sørvági 85 ár.

Hugo er ein vælkendur vinnulívsmaður. Umframt at hava verið handilsmaður og reiðari var hann ein av teimum, sum legði lunnar undir regluligu rutuflúgv-ingina til og úr Føroyum.

Hugo er sonur Marionnu Haraldsen og Joen Paula Haraldsen, vanliga nevnd Marianna í Stórustovu og Birtu-Palli. Hugo er tann yngsti av fyra systkjum. Hann og elsta systurin Irena, sum eisini býr í Sørvági, liva eftir, systurin Torborg og bróðurin Kissa eru farin.

Pápin Birtu-Palli fór heilt ungur til skips og var skipari stóran part av ævi síni. Hann førði millum annað sluppina Oscar, sum hann keypti í 1922. Birtu-Palli andaðist í Keypmannahavn 50 ár gamal í 1939, tá var Hugo bert 13 ár. Marianna førði virkið víðari eina tíð. Hon andaðist í 1976, 85 ára gomul.

Hugo giftist í 1949 við Margret Thomsen, dóttir Jógvan Elias Thomsen, reiðara úr Sandavági, og Helenu Thomsen. Margret og Hugo fingi børnini Majly og Jógvan. Majly er gift til Miðvágs og Jógvan er giftur og býr í Kastrup. Hann er flogskipari hjá Atlantic.

Lívstarvið hjá Hugo hevur verið fjølbroytt. Hann fekk sær handilsútbúgving í Danmark í árunum 1946-48. Tá hann kom heim aftur, bygdi hann sær stór hús úti á Ísakstrøð niðri á Silatanga í Sørvági. Í miðhæddini innrættaði hann keypmanshandil við flestu



vørum – eisini klæðnavørum. Kjallarin var gjørdur so høgur, at hann kundi brúkast til fiskakjallara. Sjálvi hava Margret og Hugo øll árinu búð í ovastu hædd av húsunum. Har búgva tey enn.

Keypmanshandilin, sum hann hevði frá 1950-1984, var bert ein partur av virkseminum hjá Hugo, tí hann fekkst eisini við salt- og klippfiskaframleiðslu og hevði eisini eitt stórt pakk- og turkíhús úti á kajuni í Sørvági vanliga nevnt "Hugosa Pakkhús". Saltfiskatrolararnir Tindhólmur og Jógvan Elias Thomsen plagdu at landa fiskin í Sør-

vági. Hugo var sjálvur reiðari á Tindhólmi.

Hugo hevur eisini verið uppi í nógvum øðrum vinnuligum virksemi í Sørvági sum t.d. í nevndini í P/F Vesturvón, P/F Flogsamband og øðrum nevndum við. Hann hevur eisini verið við til at stovna Vága Vinnufelag. Hugo var eisini ein av teimum sum stovnaðu Lions Club í Vágum.

Tað, sum Hugo er mest kendur fyri, er hansara lutur í føroysku flogferðsluni. Saman við Lars Larsen legði Hugo lunnar undir flogferðsluna í Føroyum fyrst í 60-unum.

Teir samstarvaðust tey fyrstu árinu við Flogfélag Islands og stovnaðu sjálvir ferðamannafyrirkuna Flogfelag Føroya í 1963. Hugo stóð fyri virkseminum hjá felagnum á flogvøllinum, meðan Lars tók sær av at selja ferðaseðlar o.ø. í Havn.


Tað hendi seg meira enn so, at tað var stórvur á at fáa innivist til flúgvarafólk, sum ikki sluppu avstað vegna veður. Tað eydnaðist at fáa sörvingar at leggja hús til, so øll fingi innivist. Hesin tørvur hevur eisini gjørt tað, at Hugo og Lars bygdu Hotel Vágar beint við flogvøllin. Eisini bygdu teir ein hangar á flogvøllinum. Í dag er flogvøllurin og Hotel Vágar stór arbeidsplass í Vágum, so her hevur verið hugsað langt. Ferðavinnan tykist eisini at fáa alt størri týðning í Føroyum. Hugo starvaðist á Flogfelag Føroya líka til hann fór frá fyrri aldur.

Hugo hevur eisini verið virkin í kommunalpolitikki. Hann var limur í sóknarstýrinum í Sørvági í 12 ár frá umleið 1958-1970 og var eisini formaður mong ár. Tað er hesari tíðini, at sörvingar fingi nýggjan skúla og eisini skúlatannlækna, sum var sera sjáldsamt í Føroyum.

Hugo er ikki ein maður, sum ger nógv burtúr sær sjálvum, men honum hevur altíð dámað væl at prátta við fólk, og hann kom at kenna nógv fólk, tá hann arbeiddi á flogvøllinum.

Dagurin verður hildin saman við børnum og barnabørnum.

-red



ANDLÁT

29. juni andaðist **Levi Gerðisheim**, ættaður úr Klaksvík, búsitandi í Hvalba, 85 ára gamal.

Kistan við Levi Gerðisheim fer úr kapellinum á Tvøroyra sjúkrahúsi fríggjadagin 2. juli kl. 17.00

Jarðarferðin verður úr Hvalbiar kirkju, leygardagin 3. juli kl. 13.00

Vegna tey avvarðandi

Ingrid

TØKK

Hjartans tøkk til øll sum vístu samkenslu og hjálpssemi tá góða mamma, omma og langomma okkara Aska Maria Jensen doyði og varð jarðað. Ein serlig tøkk til tykkum á Tjarnargarði og E3 fyri umsorgan. Takk til prestarar fyri troystarrik orð, fyri peningagávu til sclerosefelagið og til tykkum, ið fylgdu henni til hennara seinasta hvíladarstað.

Familjunar vegna

Lilja

Rætting

Í sambandi við at vit mána-dagin 28. juni skrivaðu um veðurmann okkara Petur Skeel Jacobsen, sum fylti 85 ár, var okkurt komið skeivt fyri.

Í greinini stendur, at mamman doyði á barsils-song við Peturi Skeel, tað eri ikki rætt. Tað var omman sum doyði á barsilssong tá

pápi Petur, Mourits, varð føddur.

Eisini stendur at Petur vaks hjá Peturi Skeel Nolsøe í Kaldbak, tað er heldur ikki rætt. Tað var eisini pápin, sum vaks upp hjá Peturi Skeel Nolsøe.

Vit biðja orsaka mis-takið.

-red

